

**Qorti tal-Magistrati (Malta)
Bhala Qorti ta' Gudikatura Kriminali**

Magistrat Dr. Claire L. Stafrace Zammit B.A. LL.D.

**Il-Pulizija
[Spettur Raymond Aquilina]**

vs

Adrian Buttigieg Hili

Kumpilazzjoni Numru: 1479/10

Illum, 24 ta' Settembru, 2018

Il-Qorti,

Rat l-akkuzi migjuba kontra Adrian Buttigieg Hili detentur tal-karta tal-identita` numru 578281M akkuzat talli f'dawn il-Gzejjer fil-11 ta' April, 2007 jew fil-jiem ta' qabel-

1. Ikkorrompa lil Francis Catania, ufficjal fid-Direttorat tal-Licenzji, u dan sabiex Francis Catania jonqos li jaghmel dak li kien fid-dmir tieghu li jaghmel;
2. Kif ukoll talli fl-istess perjodu, lok u cirkostanzi, irrenda ruhu komplici fl-ghoti ta' dikjarazzjonijiet jew certifikati foloz a tenur tal-artikoli 42 u 185 tal-Kodici Kriminali;
3. Kif ukoll talli fl-istess perjodu, lok u cirkostanzi, wieghed, ta jew offra, sew b'mod dirett jew indirett, xi vantagg mhux xieraq lil xi persuna, li asserixxiet jew ikkonfermat li kienet kapaci taghmel xi influwenza mhux xierqa fuq il-mod kif tiddeciedi xi persuna li hemm imsemmija fis-Sub-titolu IV tat-Titolu III tal-Kap. 9 tal-Ligijiet ta' Malta, sabiex igieghel lil dik l-istess persuna tesercita dik l-influwenza sew jekk dak il-vantagg mhux xieraq ikun ghal dik il-persuna ohra jew ghal xi haddiehor.
4. Kif ukoll talli fl-istess perjodu, lok u cirkostanzi, sabiex jikseb xi vantagg jew beneficcju ghalih jew ghal haddiehor, f'xi dokument, mahsub ghal xi awtorita' pubblika, xjentement ghamel dikjarazzjoni jew stqarrija falza, jew ta taghrif falz;

5. Kif ukoll talli fl-istess data, lok u cirkostanzi, halef il-falz quddiem ufficjal li kellu s-setgha b'ligi li jaghti l-gurament.

Il-Qorti giet mitluba sabiex f'kaz ta' htija, barra li tinfliggi l-pieni stabbiliti mil-ligi, tapplika l-provvedimenti ta' l-Artikolu 109 tal-Kap. 9 tal-Ligijiet ta' Malta.

Rat il-fedina tal-imputat li hija wahda netta;

Rat l-ezami tal-imputat li wiegeb mhux hati tal-akkuzi kif dedotti kontrih;

Rat in-nota tal-Avukat Generali datata hdax (11) ta' Ottubru elfejn u tlethax (2013) fejn gie mahsub li din il-Qorti ghandha ssib htija taht is-segwentli Artikoli tal-Ligi u cioe':-

a. fl-artikoli 115(b) u (c), 120(1), 42(a) (b) u (d), 185, 121A, 188, 108 u 109 tal-Kapitolu 9 tal-Ligijiet ta' Malta;

b. fl-artikoli 17, 31 u 533 tal-Kapitolu 9 tal-Ligijiet ta' Malta;

Rat illi l-imputat ma kellux oggezzjoni illi din il-Qorti tkompli tisma' u tiddeciedi dawn il-proceduri bhala Qorti ta' Gudikatura Kriminali u dan wara li nqraw l-Artikoli supracitati;

Illi dawn huma proceduri fejn l-imputat qed jigi akkuzat li kkorrompa lil Francis Catania ghall-hrug tal-licenzja tas-sewqan tal-imputat b'mezzi illegali u mhux skont il-procedura;

Illi f'dawn il-proceduri; apparti x-xhieda tal-ufficjal prosekutor u ta' Brian Farrugia li kkonferma li ma nstabu l-ebda *records* fi hdan it-Transport Malta li juru li l-imputat qatt ghamel l-ezami sabiex jottjeni l-licenzja tat-trakkijiet, l-unici xhieda rilevanti kienu dawk tal-istess Francis Catania u l-istqarrija tal-imputat. Ukoll importanti d-dokumenti esebiti mill-prosekuzzjoni a fol. 23 u 24 tal-process immarkati bhala Dok. RA5.

Rat l-atti kollha tal-kawza;

Ikkunsidrat:

Illi din il-kawza tikkonsisti f'serje ta' proceduri li gew istitwiti mill-Pulizija stante li kien hemm allegazzjonijiet illi xi licenzji tas-sewqan gew misjuba b'xi illegalitajiet fihom.

Illi t-tezi tal-prosekuzzjoni hija fis-sens illi gialadarba l-imputat ottjena l-licenzja tieghu billi avvicina persuna li tahdem it-Transport Malta u li kienet qaltlu li kienet ser tghinu sabiex jottjeni din il-licenzja u stante li l-imputat ma ghamilx il-kors relattiv; xi haga li hi necessarja ghall-hrug ta' tali licenzja; dan kollu allura jiggustifika l-akkuzi kif dedotti kontra l-imputat.

Ikkunsidrat illi l-imputat huwa akkuzat taht l-Artikoli 115 (b) u (c), 121A(1) tal-Kap 9 tal-Ligijiet ta' Malta li tittratti dwar wegħdi ta' flus jew vantaggi lill-terzi persuni ohra sabiex l-imputat jakkwista xi vantaggi li m'humix xierqa; taht l-Artikolu 184 tal-Kap 9 tal-Ligijiet ta' Malta li jittratta dwar li xjentement ghamel uzu ta' dokument li kien jaf li kien falz, taht l-Artikolu 186 tal-Kap 9 tal-Ligijiet ta' Malta li jittratta dwar li xjentement ghamel uzu minn dokument imsemmi fl-Artikolu 185 tal-Kap 9 tal-Kap 9 tal-Ligijiet ta' Malta, u taht l-Artikolu 188 tal-Kap. 9 tal-Ligijiet ta' Malta li ghamel dikjarazzjoni falza.

Illi mill-provi prodotti ma hareg minn imkien illi l-imputat hallas lil Francis Catania sabiex jottjeni din il-licenzja tant li mill-istqarrija tal-imputat li kienet giet irrilaxxjata b'mod volontarju u bil-kawteli kollha, dan stqarr illi huwa qatt ma gie mitlub u l-anqas ta xi flus jew xi vantagg iehor lil Francis Catania u l-anqas gie dan ippruvat mill-prosekuzzjoni. L-unika haga illi l-imputat jghid fl-istqarrija li sussegwentement kien ta xi flixkun whiskey lill-istess Catania.

Illi l-istqarrija tal-imputat ghandha tinghata piz kbir minn din il-Qorti u dan ghaliex skont kif jistabilixxi l-Artikolu 658 tal-Kapitolu 9 tal-Kap 9 tal-Ligijiet ta' Malta:

“Kull haga li l-imputat jew akkuzat jistqarr sew bil-miktub kemm ukoll bil-fomm, tista tittiehed bi prova kontra min ikun stqarrha, kemm il-darba jinsab li din il-konfessjoni giet maghmulha minnu volontarjament u ma gietx imgieghelha jew mehuda b'theddid jew biza' jew b'weghdiet jew b'xi twebbil ta' vantaggi. “

L-Artiklu sussegwenti 659 jghid illi:

“Meta l-konfessjoni titnizzel bil-miktub filwaqt tigi magħmulha l-kitba għandha tigi prezentata . . .”.

Illi f'din l-istqarrija li tinsab esebita f'dawn l-atti a fol. sittax (16) tal-process (Dok. RA3) intqal mill-imputat li huwa qatt ma ta jew intalab minn Francis Catania ta' xi flus jew wegħdiet jew vantaggi ohra. Għal dan il-fatt ma kienx hemm l-ebda prova min-naha tal-prosekuzzjoni sabiex dan jigi kontradett. Għall-fatt li l-imputat jghid illi kien tah sussegwentement flixkun whiskey dan ma jfissirx li l-elementi ta' korruzzjoni ta' ufficjal pubbliku gie ppruvat.

Dan għaliex għar-reat ta' korruzzjoni skond il-Professor A. J. Mamo fin-Notes on Criminal Law (revised edition 1954-55):

“this crime subsists at any rate in its simple form, irrespective of the inherent justice or injustice of the act which the reward was intended to induce the public officer to do. The Justice or injustice of what the public officer does or engages to do in view of the reward or promise or offer or reward, is not an essential ingredient

of the crime but only serves as a criterion to distinguish one form of the crime from another for the purpose of punishment.”

Fis-sentenza deciza mill-Qorti ta l-Appell Kriminali fil-25 ta' Lulju 1986 fl-ismijiet Il-Pulizija vs Lawrence sive Lorry Cuschieri, Andrew Schembri, Carmel sive Charles Gauci u Paul Galea ngħad is-segwent:

“In proposito huwa rilevanti hafna l-Artikolu 114 (illum 115) stante li dan jistabilixxi diversi gradi ta' piena bazata fuq kriterji relattivi għall-iskop u l-effetti tal-att kostitwenti l-korruzzjoni, fis-sens li l-ligi tiddistingwi principlament bejn il-kaz fejn l-iskop tar-rigal ikun sabiex l-ufficcjal jagħmel dak li hu fid-dmir tiegħu li jagħmel; u l-kaz fejn l-iskop ikun sabiex ma jagħmilx dak li hu fid-dmiru - fit-tieni kaz, jekk l-ufficcjal 'fil-fatt' jonqos li jagħmel dak li kien fid-dmir li jagħmel.”

Din il-Qorti kompliet tghid ukoll illi:

“.... u huwa immaterjali – ghal finijiet tar-responsabilita’ li nonostante dan il-vantagg l-impjegat xorta wahda ghamel dmiru. Ghax ir-reat odjern almenu fil-limiti tal-paragrafu (b) tal-Artikolu 114 (illum 115(b)) huwa kkonsmat mal-accettazzjoni tal-offerta u mhux mal-effetto ta’ din fuq l-ezercizzju tal-funzjonijiet tal-impjegat.”

Illi l-elementi tar-reat ta’ korruzzjoni ta’ ufficjal pubbliku huma deskritti f’diversi sentenzi fosthom fis-sentenza Il-Pulizija vs Joseph Buhagiar et (deciza mill-Qorti tal-Appell Kriminali fid-19 ta’ Lulju 1982) fejn gew deskritti hekk:

1. Illi l-hati jrid ikun ufficcjat jew impjegat pubbliku.
2. L-accettazzjoni ta’ rigal jew weghda jew offerta’ ta’ xi rigal li ghalihom ma jkunx hemm jedd.
3. L-azzjoni ta’ l-ufficcjal jew impjegat pubbliku li jaccetta r-rigal, weghda jew offerta trid tkun in konnessjoni mal-kariga jew impjeg tieghu.

4. Ghal fini li l-impjegat jew ufficcjat jaghmel jew biex ma jaghmilx dak li hu fid-dmir tieghu li jaghmel. Jinghad bla tlaqliq li dawn l-erba' elementi jridu jikkonkorru kollha fl-istess hin sabiex jista' jinghad li r-reat gie pruvat.

1. Il-li l-hati jrid ikun ufficcjat jew impjegat pubbliku

Dan hu l-ewwel element essenzjali ghall-ezistenza ta' dan ir-reat. Il-kliem tal-ligi huwa wieghsa u jinkludi fih kull ufficcjat u impjegat tal-Gvern. Fis-sentenza Il-Pulizija vs Joseph Buhagiar et (deciza mill-Qorti tal-Appell Kriminali fid-19 ta' Lulju 1982) il-Qorti rriteniet li:

“ ...jirrizulta mill-provi li l-imputati George Vassallo u Carmelo Mifsud huma impjegati tal-Gvern u t-tnejn jaqghu taht id-definizzjoni ta' impjegat pubbliku..”.

Il-ligi espressament tirrikjedi li din il-persuna tkun ufficcjat pubbliku jew impjegat pubbliku, u ghalhekk huwa eskluż kull min ma jkollux din il-kariga.

Cheveu Helie fil-fatt jghid li:

“min jikkommetti reat bhal dan ikun qed jittradici mhux biss id-doveri partikolari ta’ l-ufficcju tieghu izda anke jittradixxi l-interess tal-komunita’ li giet fdata bis-sistema gudizzjarja nnifissha”.

2. L-accettazzjoni ta’ rigal jew weghda jew offerta ta’ xi rigal li ghalihom ma jkunx hemm jedd

It-tieni element huwa l-accettazzjoni ghalih jew ghal haddiehor ta’ renumerazzjoni jew promessa jew offerta ta’ renumerazzjoni li mhix dovuta lilu b’ligi. Huwa essenzjali li l-korruzzjoni ghandha tiehu l-forma ta’ accettazzjoni ta’ xi rigal jew weghda jew offerta ta’ xi rigal fi flus jew f’utli iehor, jew ta’ xi vantagg iehor irrISPETTIVAMENT mill-valur jew sura taghha. Hafna drabi l-korruzzjoni kienet tikkonsisti f’accettazzjoni ta’ kunsiderazzjonijiet ta’ valur pero l-accettazzjoni ta’ weghda hija bizzejjed. M’hemmx ghalfejn li l-valur jigi kwantifikat. Hawnwhekk terga’ ssir referenza ghas-sentenza fuq citata II- Pulizija vs Lawrence sive Lorry Cuschieri et. fejn inghad li:-

“It-tieni estrem tar-reat odjern jirrikjedi li l-impjegat pubbliku ikun ircieva jew accetta xi rigal jew vantagg jew utilita. F’dan ir-rigward, Il-Qorti tosserva li l-lokuzzjoni adoperata mil-ligi hija tali li tirrikjedi fiha kull haga li tista’ tkun ta’ vantagg ghal persuna li tkun giet korrotta, u ghalhekk mhux necessarju li dan il-vantagg ikun jikkonsisti fi flus. Dak li hu essenzjali hu li l-oggett ikun ta’ beneficcju ghalih, ghax f’dan il-kaz hemm l-inkoraggjament f’din il-persuna li titradixxi l-fiducja moghtija lilha mis-socjeta’ billi tkun qieghda taghmel ghal vantagg taghha dak li suppost qed taghmel minghajr hlas.”

B’dan pero’ illi jrid ikun hemm almenu weghda ta’ flus jew ta’ xi vantagg iehor ikun x’ikun. Jekk l-ufficjal pubbliku jew impejgat pubbliku jcedi ghal sollicitazzjoni jew pressjoni minghajr ma jkun hemm tali weghda l-att tieghu ma jammontax ghal att ta’ korruzzjoni. Ghalkemm tali agir jista’ jkun illegali zgur li pero’ ma jikkwalifikax ghar-reat kontemplat fl-Artikolu 115 tal-Kap 9 tal-Ligijiet ta’ Malta.

Illi jrid jinghad ukoll illi minn kliem il-ligi stess mhux necessarju li r-rigal, weghda jew offerta jsir lejn l-ufficjal pubbliku personalment jew li tigi accettata personalment minnu.

3. L-azzjoni ta' l-ufficcjal jew impjegat pubbliku li jaccetta r-rigal, weghda jew offerta trid tkun inkonnessjoni mal-kariga jew impjieg tieghu

Dan it-tielet element kontemplat fir-reat skond l-Artikolu 115 tal-Kap 9 tal-Ligijiet ta' Malta hi dik li l-accettazzjoni tar-renumerazzjoni jew il-weghda jew l-offerta hi maghmula mill-ufficjal pubbliku inkonnessjoni mal-ufficcju tieghu jew l-impjieg tieghu. Dan ifisser li dan kollu ghandu jaqa' fil-parametri tal-funzjonijiet tieghu. Ghalhekk jekk l-att m'ghandux x'jaqsam mal-funzjonijiet tieghu ta' ufficcjali pubbliku u cioe' li m'ghandux dritt jaghmel dak l-att skont l-impjieg tieghu xorta jibqa' att ta' ufficcjali pubbliku pero' mhux wiehed li jaqa' fil-parametri ta' dan ir-reat. Trid tkun haga li fuqha l-ufficcjal pubbliku ghandu kontroll immedjat jew fir-rigward ta' haga li hu biss jista' jaghmel.

Fis-sentenza gja kkwotata Il-Pulizja vs Lawrence sive Lorry Cuschieri il-Qorti rriteniet li:-

“It-tielet ingredjent jesigi li dan il-vantagg jigi accettat in konnessjoni mal-kariga jew l-impieg tal-persuna korrotta. In subjecta materja, il-qorti jidhrilha opportun li jigi osservat il-lokuzzjoni xejn ristretta adoperata mill-ligi. Kull ma hu necessarju hu li l-att in kwistjoni, relattiv ghal vantagg offert, ikun konness mal-funzjonijiet tal-impjegat, izda b’mod li jidhol fl-ambitu tal-funzjonijiet tieghu, ghax huwa unikament f’dan il-kaz li jista’ jigi pregudikat l-interess generali. Fi kliem iehor l-att intiz irid ikun, ‘an act of his office’.”

Fil-fatt il-Professor Mamo jikkonferma billi jghid:-

“it seems however sufficient if the act be one in respect of which the officer concerned could only by reason of his office give any directions or make any arrangements whatever, or in any manner influence the decision thereon”.

Is-sentenza tal-Appell imbaghad tkompli tghid li:

“Il-Qorti taqbel perfettament din l-interpretazzjoni tal-ligi, stante li hi konformi u tinkwadra pjenament mar-rationale taghha cioe’ dak li tassigura li l-esercizzju tal-funzjonijiet da parti tal-impjegati ikun ‘rite et recte’ f’kul kaz.....mhux necessarju li l-att tkun tali li jaqa’ direttament fl-ambitu tal-funzjonijiet tieghu - imma huwa sufficjenti li jkun tali li, l-impjegat ikun jista’ jaghmel fl-esercizzju tax-xoghol tieghu.”

Ghalhekk, sabiex jissussisti dan ir-reat ta’ korruzzjoni hemm bzonn li jigi stabbilit ness bejn l-accettazzjoni ta’ flus jew utli iehor u l-erezizzju tal-kariga jew impjegat pubbliku.

F’sentenza moghtija ricentement fl-ismijiet Il-Pulizija vs Giuseppe Maria Cini (deciza mill-Qorti tal-Appell Kriminali fit-28 ta’ Marzu 2012) il-Qorti kienet hasset illi ma kienx hemm l-accettazzjoni tal-parti l-ohra u lanqas ma kien hemm xi forma ta’ ftehim sabiex l-appellant jaghmel dak li ma messux jaghmel jew li huwa fid-dover li jaghmel u ghalhekk dan ir-reat kif dispost fl-Artikolu

115 tal-Kap 9 tal-Ligijiet ta' Malta ma jissussistix. Din il-Qorti tghid li l-fatti huma simili ghall-kaz in desamina u dan ghaliex ma jirrizultax li effettivamente l-imputat qatt talab ghal xi rigali, jew addirittura qatt ma wieghed li ser jaghmel xi haga ghal xi forma ta' retribuzzjoni. Jirrizulta biss *sic et simpliciter* li l-imputat ircieva rigali taht l-ebda pretest salv li kienu rigali ghal xi okkazzjoni partikolari. Tant hu hekk illi meta Roderick Stabile gie mwaqqaf mill-Armata ghaliex kien qieghed fuq il-bahar jikkaccja b'mod illegali, u dan cempel lill-imputat sabiex jiehu sodisfazzjoni, l-imputat qallu illi huwa ma kellux kontroll fuq l-armata. Li kieku l-imputat kien qed jaghmel dak l-att jew favur specifikatament ghal xi forma ta' retribuzzjoni, li kieku kien jassigura illi fil-post fejn kien ser ikun il-persuna favoreggjata, ma kien ikun hemm hadd sabiex iwaqqfu.

4. Ghal fini li l-impjegat jew ufficcjat jaghmel jew biex ma jaghmilx dak li hu fid-dmir tieghu li jaghmel

Illi ghalhekk minnufih jigi rilevat li l-offerta jrid ikollha l-iskop li tinduci lill-ufficjal pubbliku li jaghmel haga li m'ghandux x'jaghmel. Fl-ewwel ipotesi, meta l-ufficcjat pubbliku jaghmel id-

dover tieghu in kontro kambju ghal xi vantagg il-Professur Mamo jghid:

“..the law wants to protect the integrity of the public service and the prestige of the judiciary which are harmed in the esteem which they should enjoy by any improper reward received even though it is not intended to injure materially the interests of the individual or the interest of Justice.”

It-tieni ipotesi hija meta r-rigal jew kull haga li tinghata lill-ufficcjal pubbliku sabiex jehel milli jaghmel id-dover tieghu l-Professur Mamo jghid:

“that there is in addition to the injury to the good name of the service also the danger of actual injury to the right of the individuals or of justice and the law takes account of this for the purpose of aggravating the punishment.”

Infatti fis-sentenza fl-ismijiet Il-Pulizija vs Alfred Demicoli l-Qorti irriteriet:

“b’referenza ghar-raba’ element ghandu jigi stabbilit jekk l-ufficjal pubbliku hax il-flus bl-iskop jew li jaghmel dak li huwa fid-dover li jaghmel jew li jonqos li jaghmel dak li hu fid-dover li jaghmel. Id-differenza fil-prattika tirrigwarda l-piena li ghandha tigi applikata.”

Interessanti dak li qalet il-Qorti fis-sentenza fl-ismijiet Il-Pulizija vs David Gatt (deciza mill-Qorti tal-Appell Kriminali fit-28 ta’ Marzu 2012), taht il-ligi taghna:

“sakemm ma jkunx hemm ftehim qabel (enfasi tal-Qorti) il-kommissjoni ta’ l-att ma jistax ikun hemm korruzzjoni ta’ ufficjal pubbliku wara li dan ta’ l-ahhar ikun qeda d-dover tieghu. Il-Professor Mamo jghallem li ‘as Section 114(a) and (b) (illum 115(a) u (b)) are worked, it seems that there can be the crime of corruption only where the reward promised or offered is made to the public officer and accepted by him in respect of an act he has yet to do and not also for an act he may have already done.”

Ghaldaqstant huwa car illi taht il-ligi Maltija, sakemm ma jkunx hemm ftehim qabel il-kommissjoni tal-att ma jistax ikun hemm korruzzjoni ta' ufficcjal pubbliku.

Illi ghalhekk huwa biss meta l-ftehim bejn l-ufficcjal pubbliku u l-korruttur jigi msarra f'dak miftiehem li r-reat ta' korruzzjoni jkun kunsmat. Illi ghalhek hareg car li l-elementi essenzjali ta' dan ir-reat ta' korruzzjoni ma gewx ippruvati ghaliex fil-mument tal-fatt attribwit lill-imputat la kien hemm wegħda u l-anqas offerta mill-ebda parti nvoluta u ghalhekk jidher b'mod car illi l-ebda wahda mill-elementi essenjali ta' dan ir-reat ma tissussisti.

Illi a rigward tal-akkuza li l-imputat ha gurament falz jinghad illi minn harsa tad-dokument esebit a fol. tlieta u ghoxrin (23) tal-process jirrizulta illi dan ma jistax jikkostitwixxi bhala dokument validu skont il-ligi, fl-ewwel lok ghaliex dan ma hux iffirmit mill-persuna li allegatament tat il-gurament u l-anqas din il-persuna ingabet tixhed dwar il-kontentu ta' dan id-dokument u wisq anqas ma ngabitx il-prova li l-ufficcjal pubbliku Mandy Carbone (li hemm it-timbru tagħha fuq id-dokument) ma kinitx persuna li

setgħet effettivament tamministra l-gurament. Għal dawn il-motivi l-anqas il-prova tal-gurament falz ma tista tissussisti.

Illi a rigward li l-imputat uza d-dokument falz u cioe' l-licenzja tas-sewqan li mhux kontradett illi nharget minghajr il-proceduri idoneji u cioe' wara ezami appozitu (dan gie kkonfermat mill-imputat stess fl-istqarrija tieghu), l-anqas ma ngabet prova li l-imputat uza din il-licenzja għaliex biex tuza licenzja wiehed irid effettivament isuq dawk il-kategoriji ta' vetturi li fuqhom harget il-licenzja illegali. L-imputat, fl-istqarrija tieghu qal illi huwa qatt ma uza tali licenzja għaliex qatt ma saq trakk u l-prosekuzzjoni l-anqas ppruvat a kuntrarju ta' dan.

Illi a rigward it-tlielet akkuza u cioe' dik kontemplata taht l-Artikolu 121A tal-Kap 9 tal-Ligijiet ta' Malta dan l-Artikolu jghid is-segwent:

“(1) Kull min iwiegħed, jagħti jew joffri, sew b’mod dirett sew indirett, xi vantaġġ mhux xieraq lil xi persuna oħra li tasserixxijew tikkonferma li huwa jew hija jkunu kapaċi li jagħmlu xi influwenza mhux xierqa fuq il-mod

kif tiddeċiedi xi persuna li hemm imsemmija fl-artikoli preċedenti ta' dan is-subtitolu u ta' xi persuna oħra, sabiex iġiegħel lil dik il-persuna oħra tesercita dik l-influenza, sew jekk dak il-vantaġġ mhux xieraq ikun għal dik il-persuna oħra jew għal xi ħadd ieħor, għandu, meta jinsab ħati, jeħel. . .

(2) Kull min jitlob, jircievi jew jaċċetta xi offerta jew wegħdata' xi vantaġġ mhux xieraq għalih innifsu jew għal xi ħadd ieħor bil-għan li jesercita xi influenza mhux xierqa bħalma hemm imsemmi fis-subartikolu (1) jeħel, meta jinsab ħati, il-pienastabbilita f'dak is-subartikolu.

(3) Ir-reati msemmija fis-subartikoli (1) u (2) jkunu saru għal kollox sew jekk il-kapaċità allegata li ssir influenza mhux xierqa kienet jew ma kienetx teżisti, sew jekk l-influenza tkun jew ma tkunx saret u sew jekk l-influenza pretiża twassal jew ma twassalx għar-riżultat intiż.”

Illi a skans ta' ripetizzjoni din il-Qorti tabbraccja is-sottomissjonijiet elenkati dwar dan ir-eat mid-difiza u thoss li m'ghandha zzid xejn aktar dwar dan.

Ghal dawn il-motivi ma ssibx lill-imputat **Adrian Butigieg Hili** hati tal-ebda akkuza kif dedotta kontrih u konsegwentement tilliberah minnhom.

Ft./Dr Claire L. Stafrace Zammit B.A. LL.D.
Magistrat

Benjamina Mifsud
Deputat Registratur